

आदिरन्त्येन सहेता इति सूत्रस्य लघुशब्देन्दुशेखरोक्तः

विचारः

राजद्वीपः घोषः

सूत्रस्वरूपम् षड्विधेषु पाणिनीयसूत्रेषु इदं संज्ञासूत्रम् ।

पदच्छेदः आदिः (प्रथमैकवचनान्तमं पदम्); अन्त्येन (तृतीयैकवचनान्तं पदम्); सह(अव्ययपदम्); इता(तृतीयैकवचनान्तं पदम्) ।

सूत्रव्याख्या अन्त्येन इता सह आदिः इति सम्पूर्णं सूत्रं संज्ञा । यस्मात् पूर्वं नास्ति परम् अस्ति स आदिः । पुनः यस्मात् परं नास्ति, पूर्वं च अस्ति, सः अन्तः । अन्ते भवः अन्त्यः अन्तिमः इत्यर्थः । अत्र आद्यन्तशब्दाभ्यां मध्यगाः आक्षिप्यन्ते । एतेषां मध्यगानाम् अत्र संज्ञित्वम् । किञ्च 'स्वं रूपं शब्दस्याशब्दसंज्ञा' इत्यस्मात् सूत्रात् स्वम् इति पदम् अत्र अनुवर्तते । तस्य च अत्र सूत्रे 'स्वस्य' इति षष्ठ्यन्ततया विपरिणामः । तस्यापि संज्ञित्वम् । स्वपदेन आदिः बोध्यते ।

सूत्रार्थः 'अन्त्येन इता सहितः आदिः मध्यगानां स्वस्य च संज्ञा भवति' इति अस्य सूत्रस्य अर्थः ।

सूत्रस्य परिष्कृतार्थः अन्येत्-सदृशसहितः यः आदिसदृशः सः स्वघटकानुयोगिक-सादृश्यप्रतियोगित्वेन विवक्षितवर्णनिष्ठान्ततानिरूपकस्य स्वघटकानुयोगिक-सादृश्यप्रतियोगित्वेन विवक्षित-वर्णनिष्ठादिता-निरूपकस्य समुदायस्य घटकानां संज्ञा ।

सूत्रार्थसमन्वयः स्वम्- अच्; तद्-घटकः चकारः; तदनुयोगिकसादृश्यप्रतियोगित्वेन विवक्षितः वर्णः ऐऔच्- इत्यस्य चकारः; तन्निष्ठान्ततानिरूपकसमुदायः अकारादि-चान्त-समुदायः । पुनः, स्वम्- अच्; तद्-घटकः अकारः; तदनुयोगिकसादृश्यप्रतियोगित्वेन विवक्षितः वर्णः अइउण्- इत्यस्य अकारः; तन्निष्ठादितानिरूपकसमुदायः अकारादि-चान्त-समुदायः; तस्य समुदायस्य ये घटकाः सन्ति, तेषाम् 'अच्' इति संज्ञा ।

उदाहरणम् अण्, एच्, अक्, अच्, हल्, अल् इत्यादीनि ।

माहेश्वरसूत्रेषु अ-इति वर्णेन सह ण्-इति अन्त्येन इत्संज्ञकवर्णेन सह मेलनं कृत्वा अण्-इति लभ्यते । माहेश्वरसूत्रेषु अ-इति वर्णाद् आरभ्य ण्-इति इत्संज्ञकवर्णं यावत् मध्ये इ उ इति द्वौ वर्णौ स्तः । तस्माद् अन्त्येन ण्-इति इत्संज्ञकेन सह आदिः अण् इति मध्यगानाम् इ उ इति एतयोः स्वस्य च अर्थाद् आदेः अकारस्य च संज्ञा भवति इति समन्वयः । अर्थाद् अण्-इति शब्दः अ इ उ -इति एतेषां वर्णानां संज्ञा भवति । एवम् अन्त्येन च्- इति इत्संज्ञकेन सह आदिः एच्- इति वर्णः, मध्यगानाम् ओ ऐ औ इति एतेषां किञ्च स्वस्य अर्थाद् आदेः एकारस्य च संज्ञा भवति । अर्थाद् एच्- इति शब्दः ए ओ ऐ औ -इति चतुर्णां वर्णानां संज्ञा भवति । इत्थम् अक्, अच्, हल्, अल् इत्यादयः प्रत्याहाराः अपि सिद्ध्यन्ति ।

आदेः स्वरूपम् स्वघटकत्वं, स्वघटकाव्यवहितपूर्वत्वं, स्वघटकाव्यवहितोत्तरत्वाभाववत्त्वम् एतत्तयसम्बन्धेन समुदायवृत्तित्वम् आदित्वम् । तेन आदेः लक्षणं भवति- स्वघटकत्व-

स्वघटकाव्यवहितपूर्वत्व-स्वघटकाव्यवहितोत्तरत्वाभाववत्त्वान्यतमसम्बन्धेन समुदायविशिष्टत्वम् । इदानीं लक्षणस्य समन्वयः क्रियते । समन्वयार्थं 'लिह्'- इति शब्दः गृह्यते । लिह्- इत्यत्र ल् इ ह् एते त्रयः घटकाः सन्ति । तेषु आदिः अस्ति लकारः । अतः लकारे लक्षणस्य समन्वयः क्रियते ।

i) स्वघटकत्वम्- स्वं-लिह्; तद्-घटकः लकारः; तद्-घटकत्वं लकारे अस्ति ।

ii) स्वघटकाव्यवहितपूर्वत्वम्- स्वं- लिह्; तद्-घटकः इकारः; तदव्यवहितपूर्वः लकारः; तदव्यवहितपूर्वत्वम् लकारे अस्ति ।

iii) स्वघटकाव्यवहितोत्तरत्वाभाववत्त्वम्- स्वं- लिह्; तद्-घटकः इकारः; तदव्यवहितोत्तरः हकारः; तदव्यवहितोत्तरत्वं हकारे; तदव्यवहितोत्तरत्वाभाववत्त्वं लकारे अस्ति ।

इत्थं लकारः स्वघटकत्वं, स्वघटकाव्यवहितपूर्वत्वम्, स्वघटकाव्यवहितोत्तरत्वाभाववत्त्वम् इति सम्बन्धत्रयेण लिह् इति समुदाये वर्तते इति कृत्वा लकारः लिह् इति समुदायस्य आदिः । अत्र अभ्रं लिह् इत्यादिषु अनुस्वारस्य लिह् इति समुदायादित्ववारणाय स्वघटकत्वनिवेशः । हकारस्य आदित्ववारणाय स्वघटकाव्यवहितपूर्वत्वनिवेशः । एकवर्णात्मकसमुदायस्थले व्यपदेशिवद्भावेन एकस्य एव आदित्वसाधनाय स्वघटकाव्यवहितोत्तरत्वाभाववत्त्वनिवेशः ।

अन्त्यस्य स्वरूपम् एवम् एव स्वघटकत्वं, स्वघटकाव्यवहितोत्तरत्वं, स्वघटकपूर्वत्वाभाववत्त्वम् इत्येतत् त्रितयसम्बन्धेन समुदायवृत्तित्वम् अन्त्यत्वम् । तेन अन्त्यस्य लक्षणं भवति- स्वघटकत्व-स्वघटकाव्यवहितोत्तरत्व-स्वघटकपूर्वत्वाभाववत्त्वान्यतमसम्बन्धेन समुदायविशिष्टत्वम् इति । इदानीम् अस्य लक्षणस्य समन्वयः क्रियते । समन्वयार्थं 'लिह्'- इति शब्दः गृह्यते । लिह्- इत्यत्र ल् इ ह्- एते त्रयः घटकाः सन्ति । तेषु अन्त्यः अस्ति हकारः । अतः हकारे लक्षणस्य समन्वयः क्रियते ।

i) स्वघटकत्वम्- स्वं- लिह्; तद्-घटकः हकारः; तद्घटकत्वं हकारे अस्ति ।

ii) स्वघटकाव्यवहितोत्तरत्वम्- स्वं- लिह्; तद्-घटकः इकारः; तदव्यवहितोत्तरः हकारः; तदव्यवहितोत्तरत्वं हकारे अस्ति ।

iii) स्वघटकपूर्वत्वाभाववत्त्वम्- स्वं- लिह्; तद्घटकः- इकारः; तद्घटकपूर्वः लकारः; तद्घटकपूर्वत्वं लकारे; तद्घटकपूर्वत्वाभाववत्त्वं हकारे ।

इत्थं हकारः स्वघटकत्वं, स्वघटकाव्यवहितोत्तरत्वं, स्वघटकपूर्वत्वाभाववत्त्वम् इति सम्बन्धत्रयेण लिह् इति समुदाये वर्तते इति कृत्वा हकारे लक्षणस्य समन्वयः सम्भवति । अत्रापि पूर्ववत् दलकृत्यं द्रष्टव्यम् ।

मध्यस्य स्वरूपम् स्वघटकत्व-स्वघटकपूर्वत्व-स्वघटकोत्तरत्वाभाववत्त्वान्यतमसम्बन्धेन समुदायवृत्तित्वं मध्यस्य लक्षणम् । लिह्- इत्यत्र मध्यः अस्ति इकारः । अतः इकारे लक्षणस्य समन्वयः क्रियते ।

i) स्वघटकत्वम्- स्वं- लिह्; तद्घटकः इकारः; तद्-घटकत्वम् इकारे अस्ति ।

ii) स्वघटकपूर्वत्वम्- स्वं- लिह्; तद्घटकः हकारः; तद्-घटकपूर्वः इकारः; तद्-घटकपूर्वत्वम्- इकारे ।

iii) स्वघटकोत्तरत्वम्- स्वं- लिह्; तद्घटकः लकारः; तद्घटकोत्तरः इकारः; तद्-घटकोत्तरत्वम्- इकारे ।

एतेन 'लिह्'- इत्यत्र इकारः मध्यः अस्ति इति सिध्यति ।

सूत्रे आदिग्रहणस्य प्रयोजनम् सूत्रेऽस्मिन् 'आदि'- इति पदं न दीयते चेत् सूत्रस्य स्वरूपं भवति

‘अन्त्येन सहेता’ इति । तदा सूत्रस्यास्य अर्थः भवति- अन्त्येन इता सह उच्चार्यमाणः अन्त्यात् पूर्वभाविनां संज्ञा स्यात् इति । यथा- हल् इति । अत्र अन्त्यः इत् अस्ति लकारः । तत्सहितः आदिः अस्ति हल् । सः हल् लकारात् पूर्व ये अकारादयः वर्णाः सन्ति, तेषाम् हल् इति संज्ञां करोति, तेन स्वरवर्णानाम् अपि हल्संज्ञा स्यात् । अतः हल्-प्रत्याहारे अकारादीनां ग्रहणं यथा न भवेत्, तदर्थं सूत्रे आदिपदम् उपात्तम् । आदिग्रहणे सति आद्यन्तयोः मध्ये ये वर्णाः सन्ति तेषामेव संज्ञा भवति, अन्यस्य कस्यापि संज्ञा न भवति ।

सूत्रे अन्त्यग्रहणस्य प्रयोजनम् अस्मिन् सूत्रे ‘अन्त्य’- इति पदं न दीयते चेत् सूत्रस्य स्वरूपं भवति ‘आदिना सहेता’ इति । तदा सूत्रस्यास्य अर्थः भवति- इता सह उच्चार्यमाणः आदिः आदेः परेषां च संज्ञा स्यात् इति । यथा- अच् इति । अत्र अन्त्यः इत् अस्ति चकारः । तत्सहितः आदिः अस्ति अच् । सः अच् आदेः अकारात् परं ये वर्णाः सन्ति, तेषाम् अच् इति संज्ञां करोति, तेन व्यञ्जनानाम् अपि अच्संज्ञा स्यात् । अतः अच्-प्रत्याहारे हकारादीनां ग्रहणं यथा न भवेत्, तदर्थं सूत्रे अन्त्यपदम् उपात्तम् । अन्त्यग्रहणे सति आद्यन्तयोः मध्ये ये वर्णाः सन्ति तेषामेव संज्ञा भवति, अन्यस्य कस्यापि संज्ञा न भवति ।

सूत्रे इता-ग्रहणस्य प्रयोजनम् सूत्रेऽस्मिन् ‘इता’ इति पदं न दीयते चेत् सूत्रस्य स्वरूपं भवति ‘आदिरन्त्येन सह’ इति । तदा सूत्रस्यास्य अर्थः भवति- अन्त्येन सह आदिः मध्यगानां स्वस्य च संज्ञा स्यात् इति । ततश्च यम्-इति प्रत्याहारः जमडणनम् इति सूत्रस्थेन अन्त्येन मकारेण न स्यात्, अपितु आदिना मकारेण स्यात् । तेन यम्-प्रत्याहारे जकारादीनां ग्रहणं न स्यात्, अतः यम्-प्रत्याहारे जमडणनम् इति सूत्रस्थस्य अन्त्यस्य मकारस्यापि ग्रहणं यथा भवेत्, तदर्थं सूत्रे इता इति पदम् उपात्तमिति शिवम् ।

